

د پلار احترام

په (۱۶۰) طريقو

Downloaded From:

Telegram: AryanPashtoLibrary

WhatsApp: 00971501455350

Facebook: آريان پښتو کتابتون



ليکوال:

ابوالزبير عبدالرب عواد





کتاب پېژندنه:

د پلار احترام په (۱۶۰) طريقو	کتاب نوم:
ابوالزبير عبدالرب عواد	ليکوال:
افغان خپرندويه ټولنه، جلال کوټ	خپرندوی:
شريف الله للمه وال ۰۷۸۷۲۶۷۵۸۵	کمپوز او ډيزاين:
۵۰۰۰	چاپ شمېر:
۱۳۹۷ هـ، ش يا ۲۰۱۸ ميلادي	چاپ کال:
()	بيه:
gullmuhammadadil78@gmail.com	بريښنالیک:

د هر نوع چاپ حقوق د خپرندويه ټولنې سره خوندي دي.

ترلاسه کيدو ځای:

افغان کتاب پلورنځی - جلال اباد_افغانستان

پته: لاندې پور، اسحاق زی مارکیټ، بزازۍ څلور لارې.

اریکشمېرې: ۷۷۹۰۹۰۷۸۲ (+۹۳) - ۷۸۰۸۵۶۱۷۴ (+۹۳)

خراسان کتاب او قرطاسیه پلورنځی - جلال اباد_افغانستان

پته: لاندې پور، اسحاق زی مارکیټ، بزازۍ څلور لارې.

اریکشمیره: ۷۸۸۸۸۷۷۹۷ (+۹۳)

بِسْمِ اللَّهِ الرَّحْمَنِ الرَّحِيمِ

Downloaded From:
<https://t.me/AryanPashtoLibrary>
WhatsApp:00971501455350

مقدمه

إن الحمد لله نحمده ونستعينه ونستغفره ونعوذ بالله من
شرور أنفسنا ومن سيئات أعمالنا. من يهده الله فلا مضل
له ومن يضل فلا هادي له وأشهد أن لا إله إلا الله وحده
لا شريك له وأشهد أن محمداً عبده ورسوله

اما بعد:

محترمو ورونو په دې کتاب کې مونږ د پلار احترام په
اړوند ځينې آداب ذکر کړي دي چې مونږ د ټولنې د هر
اړخيز ژوند ته په کتو سره ځينې ښه او مناسب اصول او
قواعد هم ذکر کړي دي چې مونږ او تاسې بايد د خپل
پلار څنگه احترام وکړو.

دا کتاب مونږ ډېر مختصر برابر کړی دی سره ددې چې
ددې موضوع په هکله ډېر زیات قرآني ایتونه او نبوي
احادیث موجود دي، خو چون مونږ مختصر- کړ، چې
زمونږ وروڼه او خويندې په اسانۍ ترې گټه پورته کړي او
الله تعالی دې زمونږ دا وړه رساله په ټولنه کې د یو ستر
بدلون سبب وگرځوي، ځکه چې ځینې وروڼه د پلار
هغه حق نه ادا کوي چې ورته اسلامي شریعت ورکړي
دي او الله تعالی دې دغه کتاب زمونږ لپاره او زمونږ د
مور او پلار او اهل لپاره سبب د دخول د جنت وگرځوي.

امین یارب العالمین

ستاسې ورور او خادم عبدالرب عواد عفی الله عنه

۱۳۹۷/۲/۱۲ هـ ش

۱۴۳۹/۸/۱۶ هـ ق

د کتاب لیکلو باعث

څه وخت مخکې مونږ يوه عربي رساله پښتو ژبې ته وژباړله چې دهغې کتاب مضمون و د مور احترام په (۱۵۰) طريقو سره، چې هغه رساله الحمدلله ټولو ورونو واخيسته او مطالعه يې کړه او الله تعالی ورته قبول حسن ورکړ او ان شاءالله دهغې سره به د هر بچي په ذهن کې د خپلې مور شان موجود شوی او دا احترام اراده به د هر ورور په زړه کې پيداشوي وي، ځکه چې زيات ورونه د مور او پلار هغه مناسب احترام نه کوي چې څنگه يې لایق دی، نو کله چې زمونږ دغه رساله د خلکو لاسونو ته ورسیده نو زياتو ورونو دا غوښتنه وکړه چې زمونږ په ټولنه کې ځينې خلک د پلار مکمل درناوی نه کوي نو په همدې خاطر دا مناسب ده چې زمونږ د افغاني ټولنې مناسب څه لیکل دي چې په کوم شکل مونږ د پلار احترام وکړو، نو دغه مو وکړه او د الله تعالی نه مو د مرستې غوښتنه وکړه تردې چې د گرانو ورونو مخې ته د پلار احترام په (۱۶۰) طريقو سره کېښود او الله تعالی دې وکړي چې دغه مختصر لیکل زمونږ په ټولنه کې د یو ښه بدلون لامل وگرځي.

ولې په ټولنه کې ځينې خلک د مور او پلار مناسب احترام نه کوي

۱. خلک ناپوهه دي د مور او پلار د شان او قدر نه پېژني.
۲. د دنيا لالچ او محبت داسې حد ته رسيولي چې خلک اوس مور او پلار ډېر مهم نه گڼي.
۳. کله کله د مور او پلار نه دکور اداره خرابه شي چې دا هم د بې احترامۍ لامل گرځي.
۴. اولاد ته ډېر ناز ورکول که هر غلط کار کوي وايي پروا نه کوي دا لا خام ځوان دی، چې ددې نتيجه بيا دا شي چې د مور او پلار بې احترامي شروع کړي.
۵. خپل اولاد تعليم ته نه متوجه کول او همداسې جاهلان پرېښودل په ځانگړي ډول اسلامي تعليماتو ته چې دا هم بيا د بې احترامۍ لامل گرځي.
۶. کله چا نه خپل پلار احترام نه کړی نو جزا من جنس العمل ده ځکه نن دده نه کېږي.

د مور او پلار د نافرمانۍ نقصانات

۱. د شريعت د امر مخالفت كول دي.
۲. د ډېرو احساناتو مقابل كې ناشكري كول دي.
۳. په انسان كې دا ستره نيمگړتيا حسابېږي.
۴. د الله تعالى د رضا نه محروم كېدل دي.
۵. په راتلونكې كې د خپلې بې احترامۍ لامل كېدل دي.
۶. د صله رحمۍ قطع كېدل دي.
۷. د بد اخلاقۍ مظاهره كول دي.
۸. د زړه د سخت والي نښه ده.
۹. خپل ځان د ډېرو اجرونو او ثوابونو نه محرومول دي.
۱۰. د الله تعالى د رحمت نه لرې كېدل دي.

مور د ډېرو احساناتو لايقه ده او که پلار؟

دا خو واضح حقيقت دی چې مور او پلار دواړه د قدر وړ او احترام والا خلک دي، ځينې فقهاء د شوافعو او مالکيانو وايي چې د مور او پلار حقوق برابر دي او نور علماء د مور جانب غوره گڼي، چې دا قول د للیث بن سعد او المحاسبی کړی په کتاب (الرعايه) کې. خلاصه دا ده دواړه د پوره احترام وړ دي خو د مور يادونه په احاديثو کې زياته شوې ده. (۱)

مور او پلار سره د نېکۍ کولو گټې

۱. دا د کامل ایمان او اسلام نښه ده.
۲. دا په عباداتو کې غوره عبادت دی.
۳. دا د جنت د تلو لار ده.
۴. په مال او اولاد کې برکت پیدا کېدل.
۵. په آخرت کې لوړه مرتبه او په دنیا کې ښه شهرت.
۶. که تا د پلار احترام وکړ نو ستا به کېږي. جزا من جنس العمل ده.
۷. د مور او پلار د رضا سره د الله تعالی رضا ده.
۸. د دنیا او آخرت د سعادت سبب دی.
۹. دلیل د ښه خاتمې دی.
۱۰. په دنیا کې د زړه سکون دی او آخرت کې کامیابي ده.
۱۱. ددې سره ټول غمونه او تکالیف ختمېږي. (۱)
۱۲. د دنیا او آخرت نور به در نصیب کړي.

د پلار احترام په (۱۶۰) طريقو

۱. تل چې د خپل پلار سره خبرې کوي نو په نرمه لهجه يې کوي او په خوش مزاجۍ يې کوه. او په موسکا کې يې کوه.
۲. خپل پلار ته همېشه خواږه خبرونه وايي او رښتيني کيسې ورته کوه چې خوشحاله شي.
۳. تل لپاره د خپل پلار صفتونه کوه پټ او ښکاره ځکه چې ستا په تربيت کې يې ډېر زحمتونه گاللي دي.
۴. پلار ته همېشه دا وايي چې زما ستره خوشحالي داده چې ته په سعادت کې ژوند وکړې. او ته خوشحاله يې او ته زموږ نه راضي يې دا زموږ ستر ارمان دی.
۵. که ستا مور او پلار ژوندي وي نو ډېر احترام يې کوه او صدقه پرې کوه. او خدمت يې کوه او که وفات شوي وي نو دعا ورته کوه او د هغوی لپاره صدقه کوه.

۶. دخپل پلار لپاره يوه صدقه جاريه كوه چې تل لپاره ثواب ور روان وي، لكه د پلار لخوا نه جومات ته ځمكه وركول يا جومات جوړول يا د قران كريم يوه حلقه د پلار لخوا چلول، يا يوه د يتيمانو مدرسه جوړول.

۷. څه چې ستا د پلار ارمان وي نو هغه ورته زر پوره كوه، پدې شرط چې د شريعت مخالفت په كې نه وي، يا دخوراك په هكله وي يا د جامو او بوتانو په اړوند وي.

۸. خپل پلار په هر چا مخكې كړه كه ښځه وي او كه بچى وي، كه ملگرى وي، كه عام كارونه وي يعنې په هر څه خپل پلار ته ترجيح وركړه.

۹. كله كله خپل پلار د خپلو بچو او لمسو سره يو تفريحي ځاى ته بوځه چې لږ خوشحاله شي او شنې سيمې او ښه ساحې پرې وگوره.

۱۰. د خپل پلار ډېر احترام كوه كه تا واده كړى وي نو كله خپل زوى لاس نه راونيسه او ورته ووايه چې پدې

سلام واچوه او پلار ته دې خپل زوی په غېږ کې کېنوه
خکه نېکه د لمسو په لیدو هم خوشحالیږي.

۱۱. کله خپل بوډا پلار د ځان سره که او یو مشهور
هوتل ته یې یوسه او د هغې د صحت مناسب خوراگونه
پرې وکړه.

۱۲. که ستاسې پلار دهقان وي یا بل کارکوونکی وي
نو په هر کار کې ورته دمه ورکوه. او داسې مه کوه چې
بوډا پلار نه خولې روانې وي او ته ځوان ورته چنه
گرځې.

۱۳. ځینې مشهور تجارتي ښارونه چې تاسې سره
نږدې وي او امن پکې وي نو خپل پلار ځان سره که او
دغسې صنعتي سیمو ته چکر ورکړه.

۱۴. کله کله یو ښایسته ډالۍ ورته برابره کړه او
خپلې مور ته دې ورکړه. او ورته ووايه چې مورې! ته دا د

خپل طرف نه پلار ته ډالۍ کړه چې ددې کار سره د کور
فضا هم ښه کېږي. او پلار به دې هم خوشحاله شي.

۱۵. چې مور او پلار دې دواړه ناست وي نو د مور سره
بحث مه کوه او مه ورسره سخته لهجه کوه ځکه ددې
سره بيا پلار خفه کېږي چې په کور کې گډوډي وگوري.

۱۶. تل د پلار صفت کوه چې پلاره ته ډېر ښه او
شریف انسان يې او گاونډيان تانه ډېر خوشحاله دي او
زامن هم ستا په هلو ځلو څه قاريان شول او څه علماء
او څه پوهنتونونو کې دي.

۱۷. کونښن کوه چې د خپل پلار د راز خبره چاته ونه
کړې ځکه چې پلار پرې خفه کېږي رازونه يې همېشه
ساته.

۱۸. ته تل لپاره د ځان نه يو غټ خادم جوړ کړه د
خپل پلار لپاره. که هر څه غواړي يا کوي بايد ته ورته
حاضر يې.

۱۹. تل لپاره پلار سره په نرمه لهجه خبرې کوه. که

ستا معلومات ډېر وي او که لږ بيا هم هغه ستا پلار دی.

۲۰. پلار دې چې ناست وي په يو مجلس کې نود

هغه په مخامخ خپې مه غزوه او مه متکبره کېنه عاجزي

ورسره کوه.

۲۱. کله که شریک خوراک کوي نو تردې خوراک مه

کوه چې پلار دې خوراک شروع کړی نه وي. او ښه

خوراک دپلار مخې ته کېږده.

۲۲. که ته په اسلامياتو کې دوکتوره لرې يا په

ساینسي مضامینو کې او ستا پلار يو امي سړی وي بيا

هم په تايي احترام لازم دی که کينې نو بالخ به ورته

شاته ږدې او که ځي نو بوتان به ورته جوړوي او بې

احترامي به يې په هېڅ صورت نه کوي.

۲۳. ځينې خلک په جرگو او مجلسونو کې خپل پلار

ته وايي ته کور ته لاړ شه او ته په خبره نه پوهېږي او

ستا ماغزه خراب دي، دا د پلار سپکاوی او تحقیر دی او داسې ویل ورته مناسب نه دي که ته ژورنالیست یې او که مستنطق او که قاضي یا جرگه مار یې خو داسې الفاظ به خپل پلار ته نه وایې.

۲۴. ځینې ورونه چې ټول ودونه وکړي نو بیا ټول خپل پلار نه بېل شي بیا دوی پلار ته د یو گاونډي په نظر گوري د هغې د خوراک خکاګ جامه بوتیان وغیره هېڅ سوچ نه کوي او پلار په یوه زړه کوټه کې پروت وي چې په هر باران کې خاڅکی او بل طرفته زامن د خپلو ښځو سره په لوکسو کوټو او پالنگونو کې پراته وي او پلار ته د یو خادم په نظر گوري چې دا سراسر ظلم او وحشت دی مناسب داده چې زامن په شریکه خپل پلار ته یوه ښایسته کوټه جوړه کړي او دهېڅ قسم ضرورت نه یې ځان غافله نه کړي.

۲۵. په کور کې د خپلو خوښو او ورونو سره ښه رویه کوي چې ددې سره هم ستاسې والد صاحب

خوشحاله پري او که تاسې همېشه خپل واره ورونه او
خويندې وهئ نو پلار طبعاً پدې خفه کېږي او زموږ
هدف همدا دی چې بايد پلار خفه نه کړو.

۲۶. کوم مال چې ستاسې والد صاحب مصرفوي نو
پدې مه خفه کېږئ خو پدې شرط چې د شريعت موافق
يې خرچ کوي، مثلاً پخپل اولاد مصرف کوي، يا کوم
جومات جوړولو کې ونډه اخلي، يا د يوې مدرسې سره
کومک کوي، يا عامې لارې جوړوي، يا خلکو ته کوهيان
جوړوي، يعنې خيري کارونه کوي نو ته پدې ټولو
خوشحاله شه او افرين ورته ووايه.

۲۷. خپل کشران ورونه او خويندې تل دې ته هڅوه
چې د خپل والد احترام وکړي او هېڅ وخت يې بې ادبي
ونه کړي او دا وخت مه ورکوه چې د پلار په مخامخ
تيزې خبرې وکړي.

۲۸. کله چې د پلار عمر ډېر شي نو همدغه وخت ستا د جنت د گټلو دی او (۲۴) ساعته د هغې په خدمت کې گرځه که خوراک غواړي او که ځکاک او که پاڅېږي بوتان ورته مخې ته جوړ کړه او امسا ورته راواخله.

۲۹. د ډېر تشویق لپاره کله هغه زامنو ته جامې وکړه چې ورته بوتان وغیره را اخلي کوم چې ستا د پلار ډېر احترام کوي او داسې ووايه چې زما دا ځوی زما د پلار ډېر احترام کوي نو فلېدا زه دې ځوی ته دا جایزه ورکوم او دا پدې خاطر چې دا نور ماشومان د مشرانو احترام ته متوجه شي.

۳۰. همېشه د پلار د غوښتنو پوره والی کوه که د پلار دا شوق وي چې زما لپاره دې یوه ښایسته کوټه وي او ښه قالینه دې وي او دژوند ځینې مهم ضروریات په نظر کې لري نو دا ټول ورته پوره کوه د خپل طاقت برابر.

۳۱. يو مهم ادب دا هم دی چې د پلار د ملگرو سره
ښه چلند کوه او ډېر احترام يې کوه، د پلار د وجې نه او
د اجتماعي اخلاق دي، عبدالله بن عمر رضي الله عنهما
يو کس وليد په سفر کې نو يوه اوښه يې ورکړه او خپله
پگړۍ يې ورته ورکړه نو يو چا ورته وويل: چې دا خو
اعرابي (بانډه چې) دی په لږ څه راضي کېږي نو دومره
قيمتي شيان دې ولې ورکړل؟ عبدالله بن عمر رضي الله
عنهما ورته وويل: دا زما د پلار عمر بن الخطاب رضي
الله عنه ملگری دی.

۳۲. که پلار هر څه غواړي نو فوراً يې ورته راوړه، خو
په دې شرط چې د شريعت مطهره مخالفت په کې نه
وي.

۳۳. د پلار احترام او ادب دا هم دی چې هر کال يې
عمرې ته ولېږه که ته پرې قادر يې. ځکه د پلار حقوق
پر تا ډېر زيات دي هېڅ وخت يې نه شي پوره کولی د

خپل پوره کونښن نه کار اخله او د احادیثو نه دا هم معلومېږي چې عمره هر کال سنت ده.

۳۴. کله کله د اولاد ترمنځ مسابقه اچوه چې څوک به د خپل پلار ډېر احترام کوي او څوک به د هغې په مخامخ شور او چغې نه وهي زه به هغې ته جایزه ورکړم.

۳۵. کله چې چیرته ځي نو د پلار نه همېشه وروسته ځه، که په سفر ځي یا جومات ته ځي یا کور ته ځي، نو د خپل پلار سره په آدب تلل کوه او مخکې ترې مه ځه مگر که ضرورت وي، نو بیا هغه جدا خبره ده. د علي رضي الله عنه نه چا پوښتنه وکړه چې حسن او حسين تاسره په کور کې څنگه ژوند کوي هغه ورته وويل: چې دوی هېڅ وخت په لار زما نه مخکې نه ځي او که چیرته پورته کېږم نو ما پسې دوی وروسته پورته کېږي.

۳۶. هېڅ وخت پلار ته داسې الفاظ مه وایه چې ته جاهل یې او ته نه پوهېږي او د کور نه مه راوځه او ته د

ښځو سره ښه ښکاره کېږي او ته به یې سواده یې دا ټول
د بې ادبۍ کلمات دي ځان ترې ژغورل پکار دي.

۳۷. د زامنو ذهن دې داسې جوړ کړه چې ستا د پلار
احترام وکړي او هېڅ داسې مه وایه چې کاکا ته کنځلې
وکړه او بابا ته کنځلې وکړه او منډه بابا نه پرېره راکش کړه
او دا تیږه واخله مور دې پرې ووله دا ټولې به تهذیبه
خبرې دي او افسوس پدې چې دا ټولې زمونږ په ټولنه
کې شته.

۳۸. ځینې ناپوهان په خپل مور او پلار شرمېږي او
ورته وایي ماسره مه ځه، یا ورته وایي فلانکی ځای کې د
قرانکریم ختم دی خو پلاره ته ورته مه ځه ځکه هلته
ډېر غټ خلک راځي او قاریان دې او علماء او ته هلته
ښه نه ښکاره کېږي، ته په ځه نه پوهېږې او کور کې
پاتې شه غواگانو ته به واښه وکړې او زه به لاړ شم، دا
ټولې د جهالت خبرې دي او هېڅ په پوهه او عقل بنا نه
دي.

۳۹. د دعاگانو د قبلېدو وختونه معلومه کړه او په هغې کې خپل پلار ته په اخلاص همېشه دعاگانې کوه ځکه دا يې پر تا حق دی.

۴۰. په هر کار کې خپل پلار مکمل واکدار وگڼه. که د چا سره خپلولي کوې يا کوم بل کار کوې نو د پلار خبرې ته ډېره توجه ورکړه. مثلاً که په کور کې کوم ماشوم پيداشي او په نوم انتخاب کې اختلاف وي نو هغه نوم غوره کړئ چې کوم پلار غوره کړی وي خو پدې شرط چې د نوم په معنی کې کوم شرعي مشکل نه وي،

۴۱. د دنيا په کارونو او د ملگرو سره په ملاقاتونو کې دومره ځان مه مصروفوه چې د خپل پلار احترام او عزت او د هغې قدرداني درنه پاتې شي.

۴۲. د دنيا کارونه هېڅ وخت نه خلاصېږي او نه پوره کېږي، ډېر کړتې يو کس خپل پلار په مياشت کې هم نه گوري دومره غرق وي په دنيا کې، مهمه دا ده چې مونږ

او تاسې باید د خپل پلار د ناستې لپاره یو خاص وخت مقرر کړو مثلاً د ماښام لمانځه نه وروسته او د هغې د صحت او حال پوښتنه وکړو.

۴۳. د خپل پلار د ورونو سره رابطه ساتل، زیات پوهان د دنیا د متاع د وجې نه خپل (تره) ته د یو دښمن په نظر گوري او حال دادی په یو حدیث کې راځي: (العم صنوابیه) تره د پلار څانگه ده. نو دخپلو ترونو سره ښه رابطه د پلار د خوشحالولو یو مهم سبب دی که ستا د پلار او تره ترمنځ کوم مشکل وي نو ته یې د ختمولو هڅه کوه، نه د مشکل د پیدا کولو.

۴۴. تل پخپل پلار فخر کوه او داسې وایه زما پلار ښه سړی دی لمونځ گزاره دی، خیرخواه دی هر چاته گاونډیانو سره ښه چلند کوي، د هر مسلمان جنازې ته ځي، د مریض پوښتنه وي، که ستا پلار پدې اړوند نیمگرتیا هم لري نو هغه مه ذکر کوه.

۴۵. کله کله پلار ته وایه چې پلارجانه زمونږ د اسلام په مبارک دین کې د مور او پلار د احترام او عزت په اړوند ډېر ایتونه او احادیث موجود دي او ستاسې د ادب او قدردانۍ په مقابل کې الله تعالی مونږ ته جنت راکوي، نو ددې سره هم ستا پلار خوشحالیږي.

۴۶. د اسلام مبارک دین ته سوچ وکړه چې څومره لوړه مرتبه یې پلار ته ورکړې ده که چېرته یو زوی خپل پلار قتل کړي نو په مقابل کې زوی قصاص کېدای شي او که بالفرض پلار له خوا زوی قتل شي نو پلار نشي- قصاص کېدای.

۴۷. همېشه پلار ته وایه چې پلارجانه ماته ډېره دعا کوه او مونږ ستا دعا ته ډېر محتاجه یو.

۴۸. ځینې خلک د ناپوهۍ له وجې نه د پلار احترام نه کوي خو بیا ځینې خلک ښه علم ورسره وي پوهنتون نه فارغ وي او مغروره به وي، د پلار احترام او

حقوقو ته هېڅ توجه نه کوي، نو دا مناسب نه ده او ته چې د خپل پلار احترام کوي اصلاً ته خپله دنیا او آخرت بنایسته کوي.

۴۹. پلار ته هر وخت وایه چې پلارجانه ته خوبه زما نه خفه نه یې او ته ولې خفه یې او دا ته څه سوچونه کوي څه مشکل دی تاته او ته څه غواړې، مقصد پلارجانه مانه مه خفه کېږه، بیا ماته ټوله شپه خوب نه راځي چې ته خفه یې.

۵۰. تل پدې هڅه او کوبښن کې اوسه چې هېڅ ورور ستا مخکې والی ونه کړي ستا نه د پلار سره په ډېره علاقه ساتلو کې یا ډېر احترام کې یا په ډېر مصرف کې پخپل پلار باندې.

۵۱. د پلار په څنگ کې چې ناست یې نو خاموش اوسه او په کراره خبرې کوه په ادب سره ناسته کوه، د

پلار په طرف خپلې خپې مه خوره وه او پلار ته گوره چې
څه امر کوي هغه کوه.

۵۲. ځینې خلک چې واده وکړي نو پلار نه بېل شي
او لرې چېرته کور یوسي بیا د پلار پوښتنه نه کوي او نه
یې ځان د حالاتو نه خبروي نو داسې مناسب نه ده دا
کوښښ وکړه چې تل پلار سره نږدې وخت تېر کړي او
روزانه یې پوښتنه وکړي او ځان یې د حالاتو نه خبر
کړي او د دنیا د پیسو لالچ ډېر مه کوه د پلار احترام او
حقوقو ته متوجه شه.

۵۳. ځینې خلک د خپل پلار نه خدمت اخلي او
پخپل پلار کارونه کوي یا د کور او یا نور کارونه چې دا
هم مناسب عمل نه دی، یو ملگري ماته کېسه وکړه
وايي چې زه یو شرکت ته لارم گورم چې هلته یو بوډا
سړی دفتر پاکوي او مېزونه یې صفا کول چې د دفتر
رئيس ورته په غوسه شو چې ځایونه سم نشي پاکولی
او سست کېږي، دا وايي چې ما ورته وویل: احتیاط کوه

دا خو مشر سړی دی احترام یې کوه، وایي د دفتر رئیس راته وویل چې دا بابا زما پلار دی وایي زه ډېر خفه شوم خو پدې خبره مې ورسره بحث وکړ او زړه کې مې ځان سره وویل چې زه به نور ستا خواته رانشم، قدرمنو سوچ وکړئ یو څوک دې ته رسیدلی یې چې د دفتر رئیس وي خو د پلار احترام نه کوي او قدر یې نه کوي او خدمت یې ورنه اخلي او د پلار نه یې غلام او مزدو جوړ کړی وي چې دا د یو څو پیسو په خاطر چې دنیا جوړه وي او آخرت تباه وي، پس افسوس د داسې عقلمندو په هکله پکار دی الله تعالی دې ورته هدایت وکړي.

۵۴. که ستا کور د پلار نه جدا شوی او بل ښار یا کومې بلې ولسوالۍ یا ولایت ته تللی وي نو بیا هره ورځ ورسره تلیفوني اړیکه ساته او د هغوی د ژوند نه ځان خبروه.

۵۵. که ته په بل ولایت کې اوسېږې او تلیفوني اړیکه هره ورځ کوې خو کله د پلار څنگ ته ورځه او ورسره

مجلس کوه خو د پلار په پوښتنه کې د ځان سره ښځه او بچی هم یوسه ځکه چې ستا پلار خپل لمسی وگورئ نو پدې هم خوشحالهېږي.

۵۶. کله کله به د پلار مزاج ستا د مزاج نه مکمل مخالف وي نو ته به ددې مخالفت نه کوې، بلکې ته به دلته د خپل مزاج مخالفت کوې او د پلار مزاج او غوښتنه به عملي کوې، خو گوره پدې شرط چې د پلار مزاج د شریعت څخه مخالف نه وي.

۵۷. دا فکر ځان سره زیات کوه چې زه د خپل پلار څومره احترام کوم او څومره یې ادب کوم او څومره زه نیمگړتیاوې کوم د پلار په حقوقو کې او یا زه دا ښه کوم او که بد. او ایا پلار به زما نه خوشحاله وي او که خفه به وي نو په داسې فکر به ته یو هدف ته ورسېږي.

۵۸. پدې هم یقین وکړه که زه د خپل پلار احترام وکړم، نو زما اولاد به زما احترام وکړي او که کوتاهي پکې

و کړم نو زما په حقوقو کې به بیا کوتاهي کېږي، همداسې یوه کېسه مشهوره ده چې یو پلار ډېر ښو شوی و نو زامنو یې وویل: راځئ چې دا پلار د فلانکي کمر نه را گوزار کړو، هلته یې چې ورسوو پلار وویل: صبر وکړئ یوه خبره درته کوم. د همدې کمر نه ما خپل پلار گوزار کړی و نو قدرمنو سوچ وکړئ او د مور او پلار په احترام او ادب سره خپله دنیا او آخرت ښایسته کړئ.

۵۹. کله که د پلار صحت ته څه مشکل پیداشي نو فوراً یې څنگ کې پاتې شه او هېڅ ورنه مه جدا کېږه او مکمله تداوي یې کوه او غافله او بې خبره ورنه نه شي.

۶۰. د خلکو په مخامخ پلار ته وایه پلارجانه ښایسته واسکت دې اخیستی ښه بوتان لرې، ښایسته جامې په تن او ماشاءالله دا لونگی درسره ډېر سور کوي دا هم هغه خبرې دي چې پلار پرې خوشحالیږي.

۶۱. کله که د سفر نه راشي نو پلار ته د سفر حالات بیان کړه او خوږې کپسې ورته وکړه، او خپل تکلیفونه او زحمتونه ورته مه وایه.

۶۲. د پلار مشکلات په نظر کې ونیسه او د بدن دردونو ته یې تل متوجه اوسه او که هر خومره سختې خبرې تاته پلار کوي هغه په آرامه سینه واوړه.

۶۳. په ځینو حالاتو کې پلار په نشه یې توکو اخته وي نو بیا داسې پلار ضرور غوسه ډېره کوي او د اولاد حقوق هم نه ادا کوي او کور کې کله کاسې ماتوي او کله نور شيان. خو مونږ او تاسې به د داسې پلار په مقابل کې د بې اخلاقي او بد زباني مظاهره نه کوو، بلکې د داسې پلار به د غره نه زیات احترام کوې او کوبښن به کوې چې د چرسو یا افینو نصوارو، سگرتو مخه یې په ښایسته طریقه بنده کړو او ددې کار نه ځان وژغورئ.

۶۴. ځینې خلک په خپل ځان پوهېږي بنایسته جامې او لباس هم اچوي د گرمۍ او یخنۍ جدا جدا لباس استعمالوي، بل طرفته پلار همېشه په زړو جامو کې گرځي او شکېدلې بوتیان او زړه لونگی نو داسې حالاتو باندې څنگه یو غیرتي ځوان صبر وکړي باید ضرور د پلار لباس ته متوجه شي.

۶۵. هر کار چې کوي نو د خپل پلار نه مشوره واخله هغه پرې خوشحالهږي اگر که ستا پلار بې سواده وي دهقان وي، یا دوکاندار وي یا ډرېور او یا بل کوم کسب والا وي، خو په مشوره اخیستلو ستا پلار خوشحالهږي.

۶۶. د پلار په مخامخ متکبره مه کېنه او مغروره په عاجزۍ ناسته کوه، داسې نه چې دا پخپله بالڅ ته تکیه وهلي او پلار شاته دې بالڅ نه وي، یا ته پخپله په توشک ناست یې او پلار دې بې توشکه چې داسې حالت هېڅ وخت واقع نه شي.

۶۷. ځینې ناپوهان وایي درې میاشتي کېږي چې ما د خپل پلار سره خبرې نه دي کړي، ولې څه مشکل دی هغه وایي پر ما یې غوسه کړې ده چې دا څومره د ناپوهۍ عمل دی. هغه ستا پلار دی تا د ادب لپاره هر وخت وهلی شي او فوراً لاړ شه د خپل پلار نه عفو وخواړه او کنه آخرت به دې تباہ شي.

۶۸. په ځینو حالاتو کې پلار ډېر بوډا شي نو په کور کې د خپلو زامنو او لورگانو او لمسو ټولو سره سخته رویه کوي، حتی ځینې مشران پلاران په خپلو اینګورګانو ګوزارونه کوي او کله غلط الفاظ وایي، دا ټول هغه څه دي چې د مختلفو کورنیو یا قومونو یا د ځینو محیطونو اثر د وجې وي. یا ځینې کورنۍ د علم او پوهې نه ډېر وروسته پاتې وي نو د هغوی په داخل کې دا کنځلې کول عادي خبره بلل کېږي، خو بیا هم مونږ او تاسې به د پلار د سختې لهجې صبر سره کوو او

خواب به نه ورکوو او د غوسې خواب به په موسکا ورکوو
او د گوزار خواب به په پلارجانه ورکوو.

۶۹. د پلار دا هم یو ادب دی چې کور ته روان وي او
یو څه ورسره وي هغه یې د لاس نه واخله که دهغې وزن
ډېر وي او که لږ، یا ځینې پلاران د پټو نه واښه په شا
راوړي نو ته مخې ته ورشه او هغه ترې راواخله چې
پلارجانه دا ماته راکړه.

۷۰. عام خلکو کې دا عادت دی که د پلار د هغه ښه
استعداد ولري یعنې ښه عالم وي یا ښه قاري وي یا
ډاکټر یا اینجینر خو د کور خلک بیا هم هغه ته په هغه
نظر نه گوري کوم چې مناسب وي مثلاً نوم به یې
عبدالله وي او بخاري او مسلم درس به کوي خلک به یې
ډېر احترام کوي خو د کور خلک به ورته وایي عبدالله
یعنې ساده نوم ورته اخلي. یعنې د احترام لپاره د پلار
سره صفت ذکر کوه لکه ډاکټر صیب، قاري صیب او
نور...

۷۱. کله چې د پلار سره یوځای خوراک کوي نو د ډېر ادب نه کار واخله او هغه څه د پلار مخې ته کېږده چې هغه یې خوښوي او د پلار د خوراک نه وروسته خوراک شروع کوه.

۷۲. د پلار مزاج وپېژنه او د هغې موافق چلند ورسره کوه چې دا زما پلار د کوم مزاج والا سړی دی څه ښه گڼي او څه بد گڼي او څه ته میلان کوي او څه ته یې نه کوي بیا د هغې د غوښتنو موافق ورسره ژوند تېروه.

۷۳. زیاتره خلک چې واده وکړي یو دم بدل شي او د خپل پلار سره هغه چلند کوي چې مناسب نه وي، بس د یوې زنانه د محبت له وجې هغه پلار شاته کړي د کوم په خدمت کې چې الله تعالی ورنه راضي کېږي او په نتیجه کې الله تعالی جنت ورکوي، نو د واده نه وروسته بیا هم د پلار احترام مهمه فریضه وگڼه او هېڅ د ښځې په محبت کې غفلت کې نه شي چې پلار درنه هېر شي.

۷۴. زیاتره خلک په کور کې د پلار کوټه ښه جوړوي او ښه یې ورته فرش کړي وي، کله چې ستاسې زامن ستاسې سره راشي نو دې ته یې مه پرېږدئ چې د پلار کوټه دې گډوډه او هر څه ورته بې ځایه کړي.

۷۵. کله واده ماشومان ډېر وړانې کوي که د پلار کوم وسایل د استعمال خراب کړي یا یې مات کړي نو فوراً ورته نور راوړه. د پلار امسا دې ماشومانو ماته کړه یا یې ورکه کړه یا یې نور څه خراب کړي نو عوض یې ورته ضروري راوړه.

۷۶. کله که دې پلار مریض وي نو پوره معاینات یې وکړه او ماشومان ورسره څنگ کې ډېر مه پرېږده چې شور او چغې وهي چې پلار دې ورسره په تکلیف کې کېږي.

۷۷. د ځینو خلکو خپلولي ډېره زیاته پراخه او ډېر خپلوان او ډېر لمسي یې وي، نو که ټول لمسي په یوه

ورځ د پلار پوښتنې ته ورشي شايد دهغې د تکلف سبب شي، نو ښه به دا وي چې لمسي- په نمبر نمبر ورشي، هغه به خوشحاله شي چې زما پوښتنه کېږي او شور به يې هم په څنگ کې جوړ نشي.

۷۸. زامن بايد يو څه وقف کړي د پلار لپاره پدې خاطر چې دا د پلار لپاره صدقه جاريه شي، مثلاً يو جومات جوړ کړي يا يو کوهی چيرته وباسي يا يوه لار جوړه کړي چې مسلمانان پرې ځي راځي او دا هر څه د پلار لپاره وقف کړي چې پلار ته يې اجر ورسېږي.

۷۹. د ورونو عادتونه مختلف وي د چا اخلاق ښايسته وي او څوک ډېر دينداره وي او څوک ډېر سخا والا وي، خو تر ټولو به ښه ورور هغه وي څوک چې د خپل پلار سره ښه چلند کوي او ښه رويه ورسره کوي او احترام د پلار ډېر کوي.

۸۰. دا خبره مشهوره ده چې محبت په کله کله تلو راتلو سره زیاتېږي خو د پلار سره به داسې نه کوي او دخپل پلار به روزانه او وخت په وخت پوښتنه کوي او دا به په عامو خلکو نشي قیاس کولی.

۸۱. کله کله دې پلار ته تلیفون ورکوه چې دخپلو زامنو او لمسو پوښتنه کوي، که لرې ورنه اوسېږي او یا ورته یو ساده تلیفون پیدا کړه چې زامن او لمسی یې پوښتنه کوي په مطمئن او خوشحاله وي.

۸۲. کله کله پلار ته یو خو لونگی گانې واخله چې خپلو ملگرو ته یې ډالۍ کوي یا ورته رخت اخله چې خپلو ملگرو ته یې ډالۍ کړي، پدې کې به یې یو ملگری ترې خوشحاله شي بل به ستا پلار ستا نه راضي او خوشحاله شي.

۸۳. که اولاد د پلار پوښتنې ته ورځي نو پکار ده چې سلام واچوي او په ادب سره يې څنگ کې ناسته وکړي او په دمه دمه خبرې وکړي.

۸۴. که ته د کوم خارجي هېواد نه راځې يا د بل کوم سفر نه راځې نو خپل پلار ته ضرور يوه تحفه راوړه چې ددې سره پلار خوشحالېږي.

۸۵. خپلو کشرانو ورونو ته همېشه د اتفاق او اتحاد درس ورکوه او د پلار قدر او احترام ورته يادوه چې ددې سره به دې پلار هم خوشحالېږي.

۸۶. کله که ستا پلار نه وي او چېرته تللی وي نو ته په مجلس کې د پلار بديانې او نقصانات مه بيانوه. زيات خلک داسې وي زما پلار ډېر بد اخلاقه دی، الله دې زر مړ کړي، ټول کور ترې په تنگ دی، داسې خبرې کول مناسب نه وي بلکې د پلار په ځينې ذاتي نیمگړتياوو خبرې پکار دي او ښايسته د حل لاره يې پکار ده.

۸۷. زیاتره خلک چې گورم د خپل پلار د ژوند نه سر
ټکوي او ډېر شکایتونه ترې کوي، زه وایم یقیني چې
ځینې شکایتونه به د اوریدو وي خو سوچ وکړه د
همدغې ضعیف پلار د خدمت په وجه به الله تعالی تاته
جنت درکوي که ستا پلار داسې مریض وي چې په کټ
کې پروت وي نو دا خو ضرور امتحان دی خو گوره همدا
ستا د جنت د گټلو وخت هم دی.

۸۸. کله که دې مور نه وي چېرته تللي وي نو ته پلار
ته د خپلې مور شکایتونه مه کوه چې پلارجانه مور
داسې ده او داسې ده، ځکه ددې شکایت سره دې هم
پلار خفه کېږي او هېڅ وخت باید مونږ او تاسې د پلار
زړه ته خفگان داخل نه کړو.

۸۹. که ستا پلار دویمه او درېیمه ښځه کوي نو ته
ددې مخالف مه واقع کېږه یو خو دا شرعي جایز عمل
دی بل ستا د پلار طبیعه ده پرېږده چې هغه پرې
خوشحاله وي او ته به د خپلو ټولو مورگانو احترام کوې

او هېڅ فرق به نه کوي، ځکه په فرق کولو دې بیا پلار
خفه کېږي.

۹۰. د هغه چا سره ډېره رابطه ساته څوک چې ستا
پلار سره رابطه ساتي او د پلار په شان د پلار د ملګرو
لحاظ کوه ځکه ددې سره دې پلار خوشحالېږي.

۹۱. که پلار دې ډېر بوډا شي نو ډېر خدمت يې کوه
د اودس لپاره هره ورځ لویه ورته ږده چې کله پورته
کېږي نو د لاس نه يې نيسه او بوتان ورته مخې ته ږده
او ورته وایه چې پلار جانۀ صحت دې څنگه دی.

۹۲. ځينې وخت انسان د ټولنې د مشکلاتو له وجې
نه يا د کورنيو ستونزو په وجه خفه وي نو که ستا پلار
خفه وي نو ته تسلي ورکړه او يو څو د خوش طبعۍ
خبرې وکړه چې د پلار دې په خوله مسکا راشي او
خوشحاله شي.

۹۳. ډېر کړتې په کور کې مختلف قسم مشکلات راځي نو شاید ستاسې پکې يو نظر وي او د پلار موبل وي، نو تاسې دخپل نظر نه تېر شئ او په هغه څه باندې عمل وکړئ چې ستاسې پلار يې خوښوي، پدې شرط چې د شريعت مطهره نه پکې مخالفت ونه شي.

۹۴. که ستا پلار هر څه ته ضرورت لري نو هغه ورته راوړه او دې ته صبر مه کوه چې پلار يې ماته ووايي.

۹۵. کله که ته خپل پلار ته يو څه راوړې نو بيا ورته هغه مه يادوه چې گوره پلاره ما تاته دا فلانکې شي راوړی دی ځکه هغه ددې سره مايوسه کېږي.

۹۶. کله که ته د پلار په حق ادا کولو کې کوتاهي وکړې او يا درنه نیمگړتيا وشي نو بيا خپل پلار ته عذر وړاندې کړه او ورته ووايه چې ما معاف کړه.

۹۷. که پلار دې ډېر بوډا شي نو بيا ورته داسې الفاظ مه وايه چې هغه پرې خفه کېږي، ځينې ورونه پلار ته

داسې الفاظ وايي چې کله هغه ډېر بوډا وي يا سخت مريض وي چې د پلار د شان سره مناسب نه وي.

۹۸. کله په کور کې پلار داسې کارونه کوي چې موږ پرې خفه کېږي نو ته فوراً د ځان نه فاضي مه جوړه، چې پلار سره لانجې شروع کړې بلکه د حل ماره پيدا کړه. یو څه لار وگوره.

۹۹. تل لپاره داسې سوچونه کوو چې زه څنگه حل پلار راضي کړم او د کوم ترتیب نه کار واخلو او څه باید وکړم، د پلار د خوشحالي په اړوند نوي نوي سوچونه کوو.

۱۰۰. ځینې خلک د پلار سره همېشه یو قسم نښکي کوو مثلاً فقط بوتان جامې وغیره ورته اخلو بس بلکه نورې مختلفې نیکياني د پلار سره پکار دي د ژوند څه مختلفو اړخونو کې.

۱۰۱. د پلار خبره او مشوره که هر څومره کمزوري وي خو نه يې ښه گڼه او داسې ورته مه وايه چې ته به خبرو نه پوهېږي.

۱۰۲. کله چې پلار سره خبرې کوي نو ته دهغې په منځ کې خبرې مه کوه چې د هغې خبرې قطع کړي، بلکې په ښه سوچ او فکر او غوره سره د پلار مکملې خبرې واوره.

۱۰۳. هغه ايتونه او احاديث ډېر گوره چې د مور او پلار قدر او احترام پکې ذکر شوی او څومره اجر او ثوابونه پدې مقابل کې ورکول کېږي.

۱۰۴. کله چې يو څوک وگوري چې خپل پلار ته تکليف ورکوي نو ته ورته نصيحت وکړه چې واپوهه وروره دنيا او اخرت که ابادول غواړي نو دا بوډا پلار خوشخاله کړه احترام او قدر يې وکړه.

۱۰۵. په مجلس کې د پلار نه لرې مه کېنه او مه ورته په مجلس کې شاه ور اړوه بلکې په وقار سره ورسره ناسته وکړه او نږدې ورسره کېنه او تل یې خدمت ته چمتو اوسه.

۱۰۶. که ستا پلار دکور نه وځي او چیرته ځي نو فوراً ودرېږه او بوتان ورته مخې ته کېږده که ستا پلار ځوان وي او که زوړ او دباندې دروازې پورې ورسره راووځه او دروازه ورته خلاصه کړه او په ډېر احترام ترې ستون شه.

۱۰۷. د پلار د حقوقو په اړوند په هر څه کې مخکې والی کوه مثلاً د مریضتیا غم یې اول ته کوه که د خوشحالی خبره وي نو اول یې ورته ته کوه، که د لمسي د پیدا کېدو زیری وي نو اول یې پرې ته کوه.

۱۰۸. کله که پلار تاته غوسه وکړي یا کله د آدب لپاره په تا کوم گوزار وکړي نو ته خپل پلار ته ځواب مه ورکوه. او یو فرصت پیدا کړه او پلار ته قناعت ورکړه چې

پلارجانہ زه ملامته نه یم او خبره داسې ده او که ته
ملامته وې نو بخښنه ترې وغواړه.

۱۰۹. ځینې پلاران په طبعي لحاظ سره زیاتې غوسې
کوي او زامن یې نیکان وي، نو پدې ټولو صبر پکار دی
او دا صبر کول اجر وگڼه چې الله تعالی یې تاته د
قیامت په ورځ ددې بدله درکړي.

۱۱۰. د خپل پلار ښایسته صفات همېشه ځان سره
ولیکه په یو کاغذ او سوچ کوه چې زه څنگه ددې پلار
سره تل لپاره نېکي کوونکی جوړ شم.

۱۱۱. ځان سره سوچ وکړه چې د خومره زیاتو خلکو
پلاران وفات شوي دي او د نیکو دغه وسیله یې ختمه
شوې ده او زما دپاره خومره ښکلې فرصت دی چې زه
باید د خپل د هرې ورځې ژوند غنیمت وگڼم او خپلې
نېکیانې زیاتې کړم.

۱۱۲. که پلار دې سخت مريض شي نو بيا ډېر گرځېدل مه کوه او مه په چکرو گرځه، ځکه ستا هر حالت کې ستا خدمت ته ضرورت لري.

۱۱۳. ابوالليث السمرقندي رحمه الله وايي: د پلار پر اولاد دا حق دی چې خوراک ورکړي چې کله خوراک ته محتاج شي او د خپل طاقت سره سم لباس ورته ورکړي.^(۲)

۱۱۴. وهب بن منبه رحمه الله وايي: د مور او پلار قدر او احترام او حقوق ادا کول عمر زياتوي.^(۳)

۱۱۵. حسن بصري رحمه الله وايي: د پلار په اولاد دا حق دی چې خپل مال پرې خرچ کړي او د څه نه چې پلار غواړي خوراک ورکول شي.^(۴)

^۲ نضرة النعيم ج ۳ ص ۷۷۹

^۳ نضرة النعيم ج ۳ ص ۷۷۹

^۴ نضرة النعيم ج ۳ ص ۷۷۹

۱۱۶. امام طاوس رحمه الله وايي: سنت طريقه داده چې د څلورو احترام وکړو، عالم، دويم مشر کس، درېيم بادشاه، څلورم پلار.^(۱)

۱۱۷. مور او پلار که د چا مؤمنان نه و، نو هم احترام به يې کوئ او کوبښن به کوئ چې په اسلام کې داخل شي.^(۲)

۱۱۸. مور او پلار ته همېشه دعاگانې کوه او رحم پرې وکړه او شفقت پرې کوه، ځکه تا سره يې ډېر زيات احسانات کړي دي.

۱۱۹. په اخرونو او خوشحالو کې پلار ته ښه لباس راوړل، دا رنگه چې کله ستا ورونه يا زامن چېرته کامياب شي امتحان کې نو يوه ډالۍ پلار ته راوړه چې پلار جانه دا ټولې ستاسې د هڅو نتيجه ده.

^۱ نضرة النعيم ج ۳ ص ۷۷۹

^۲ نضرة النعيم ج ۳ ص ۷۶۸

۱۲۰. پلار ته په کور کې وخت په وخت پیسې ورکول چې هغه یې مصرفوي یا یې بچو ته ورکوي یا یې چېرته په جومات یا مدرسه کې صدقه کوي، ته ددې انتظار مه کوه چې هغه به ماته ووايي چې زویه پیسې راځي.

۱۲۱. د پلار د عمر سره موافق خدمت کوه کله به ځوان وي کله بوډا او کله به روغ وي او کله مریض، خو هېڅ وخت ترې غافله کېږه مه.

۱۲۲. کله چې د کوم لرې ځای نه راشي نو اول د خپل پلار کوټې ته ورشه او سلام پرې واچوه او د خپل صحت ډاډ ورته ورکړه او د سفر ښه حالات ورته بیان کړه او د تکلیف او زحمتونو کیسې ورته مه کوه.

۱۲۳. پخپل ژوند کې هغه کارونه کوه چې کوم ستاسې پلار خوښوي او کور سره مو نږدې وي چې هر حالت کې د پلار سره ناسته او ولاړه وکړي.

۱۲۴. کله چې د اوږد سفر نه راشي نو د پلار څنگ ته ورشه او سلام پرې واچوه او تندي يې ښکل کړه او د سفر نه راوړې تحفې ورته ورکړه چې پلارجانه دا ما فقط په فلانکي ښار کې ستا لپاره اخیستې وې.

۱۲۵. روزانه خپلو بچو ته د پلار مرتبه وروپېژنه او نصیحت ورته کوه چې د پلار اړوند د هر قسم کوتاهی نه ځانونه وژغورئ.

۱۲۶. د دنیا په هر ډگر کې که الله تعالی تاته کامیابي درکوي نو اول شکر د الله تعالی ادا کوه او بیا وروسته پلار ته وایه چې پلارجانه دا ټول ستاسې کونښنونه دي چې مونږ نن دومره کامیابی ته ورسېدو.

۱۲۷. کله چې پلار سره کومه وعده وکړې د جامو، بوتانو یا د حج یا عمرې نو دا بیا حتمي پوره کړه او پخپلو وعدو کې د پلار سره مخالفت مه کوه.

۱۲۸. هېڅ وخت د خپل پلار سره جنگ مه کوه اگر که ته به په حقه ولاړ يې، دنيا کې ډېر داسې جاهلان شته چې هغه په پلار گوزارونه کوي او کنځلې ورته کوي چې دا ډېر بدبخته انسانان دي.

۱۲۹. د يوې جلی د محبت له وجې نه ډېر جاهلان خپل مور او پلار قتلوي داسې يوه کيسه تېره شوې چې هلک او جلی سره جوړ وو او جلی هلک ته وويل چې تاسره په دې شرط واده کوم چې خپل مور او پلار قتل کړې، هغې ظالم خپل مور او پلار دواړه قتل کړل، اوس په دنيا کې د داسې انسانانو نه غټ بدبخته به بل څوک وي.

۱۳۰. د خلکو په مخامخ داسې مه وايه چې پلار دې موجود دی، چې زما پلار جاهل دی لېونی دی په څه نه پوهېږي، تاسې ددې نه مه خفه کېږئ داسې خبرې زياتره عوام خلک خپلو پلارانو ته په کليوالي شخړو او لانجو کې وايي چې دا د پلار ډېره بې احترامې ده.

۱۳۱. کله پلار د دنیا په کارونو نه پوهېږي نو ته یې ددې په وجه سپک او حقیر مه ګڼه چې بلادي ووهد، په هېڅ نه پوهېږي، دا ته چې پوهېږي دا بس دی، همدا ستا د پلار کمال دی.

۱۳۲. د پلار په مخامخ ډېره غوسه مه کوه یا ځان نه د بارې بدمعاش جوړ کړې او پلار دې ناست وي، همدارنګه د پلار په مخامخ ډېرې چغې مه وهه همدارنګه په لوړ اواز خندا مه کوه چې په بل کټ کې ځان راګوزار کړې، ځکه پدې کې د پلار بې ادبي ده. د پلار په مخامخ خاموش کېنه او فقط خبرو ته یې مسکا کوه او متوجه اوسه چې څه درته وایي فقط د امر تابع یې اوسه او بس.

۱۳۳. د پلار مریضتیا ته متوجه اوسه همېشه چې څه تکلیف لري او که دوامداره مریضتیا لري نو بیا دهغې مرض دوا همېشه په کور کې ساته او وسایل د مرض لکه: د فشار اله او وغیره ...

۱۳۴. په هره مياشت کې يو کرتې د پلار ټول معاينات
کوه پدې خاطر چې تسلي يې وشي او خوشحاله شي او
دا سوچونه مه کوه چې پدې ډېر مصرف راځي چې دلته
يې مصرف نه کړې نو چيرته يې مصرفوي.

۱۳۵. تل د پلار د خوشحالي سره ځان خوشحاله کړه
او د خفگان سره يې ځان خفه کړه او چې هغه مسکا
کوي نو ته مسکا کوه داسې نه چې هغه مسکا کوي او تا
تندی تريو نيولی وي.

۱۳۶. کله چې پلار مريض وي نو تسلي ورکوه چې ان
شاءالله جوړېږي او هېڅ مشکل نشته او ډاکټر ماته
وويل چې پلار دې روغ جوړ دی دا خبرې پدې خاطر
کوه چې د پلار دردونه دې کم کړي.

۱۳۷. د پلار د مرض په اړوند د ښه ماهر ډاکټر سره
مشوره کوه چې د پلار دې ښه معاينات وشي او ځانته
په کليوالي ډاکټر اکتفا مه کوه.

۱۳۸. کله پلار ته وایه چې پلارجانه ستا خواږه ملگري شوک دي هغه ټول راتول کړه چې فلانکی سیمې ته چکر در کړم، یا راځی د کامې ژاله درباندي وخورم دا ټول هغه څه دي چې مشران خوشحاله کوي خو زمونږ ځوانان ترې غافله دي او فقط پخپل ځان هر ځوان ښه پوهېږي د مشرانو حقوق نه پېژني.

۱۳۹. کله پلار ته وایه چې پلارجانه! څه ته دې زړه کېږي هغه ووايه زه خوشحالهېږم که ته هر څه غواړې که پلار چپ شي ته ورته وړاندیز وکړه چې پلاره د درونټې ماهیان خورې، که مسکا یې وکړه نو بس گاډی راتاو کړه او د بچو سره یې پکې سور کړه او دا ارمان یې پوره کړه ځکه پلار ستره خزانه ده چې د لاسه یې ورنه کړې.

۱۴۰. کوبښن دا وکړه چې د پلار لپاره په کور کې خاص اطاق برابر کړې، چې د ژوند ضروریات پکې موجود وي، همدارنگه که په گرمۍ عامې دېره کې ناسته کوي نو ښایسته کټ او پسته بستره او مخې ته میز ورته ضرور

کېږده چې دا ستاسې د کور بادشاه دی احترام یې په تاسې فرض دی.

۱۴۱. کله که دې پلار په سفر چېرته ځي نو ښه اطمینان ورکړه او تر ډېره حده ورسره لار شه که ممکنه وه او بیا ورسره وخت په وخت تلیفوني رابطه کوه.

۱۴۲. خپل خفگان او د خپل ژوند د غمونو کېسې پلار ته مه کوه، ددې سره پلار خفه کېږي بلکې خپلې د خوشحالی او راحتونو کیسې ورته کوه.

۱۴۳. د خپلې ښځې د بد زباني کېسې او د لانجو او شخړو کیسې دې پلار ته مه کوه او داسې پلار ته مه وایئ چې شیشکه ښځه دې راته کړې ده، ټوله ډېره یې رانه وویستله، ځکه که پلار د کور په اداره خوشحالیږي نو د کور په لانجو او شخړو کې یې مه خبروه.

۱۴۴. د پلار په مخامخ داسې مه وایه چې ډېر احسانات ما سره کاکا کړي دي او ډېر راسره ماما کړي

دي او ډېر راسره فلانكي كړي دي، ځكه پدې خبرو پلار
مايوسه كېږي او اصلاً ډېر احسانات تاسره پلار كړي دي
ار كه د كاك او ماما احسانات به هم وي خو د پلار په
مخامخ فقط د پلار صفتونه كوه.

۱۴۵. كه ستا پلار كې ځينې نيمگړتياوې وي، نو
دهغې كيسې خپلې بڼې ته مه كوه چې زما پلار
هسې لېونى دى او كم عقل دى او ساده دى، ځكه پدې
خبرو بيا ستا بڼه ستا د پلار عزت نه كوي او په ذهن
كې ورته كم معرفي كېږي. كه هر څومره نيمگړتياوې په
كې وي بيا پلار خپلې بڼې ته د غر په شان معرفي
كوه.

۱۴۶. شايد كله په كور كې د مور او پلار ترمنځ ځينې
وخت خبرې رامنځته كېږي او يو پر بل خپل اوازونه
پورته كړي او ته پر دغه وخت په هېڅ كوم طرف كې مه
ودرېږه ځكه تاته دواړه د احترام وړ دي او د ځان نه

قاضي مه جوړوه بلکې سوچ وکړه چې د مور او پلار ترمنځ دغه مشکل څنگه ختم کړم.

۱۴۷. ته د کور د ښه ادارې جوړولو په خاطر دا کار کوه چې مور ته د پلار صفتونه کوه او پلار ته د مور صفتونه کوه یعنې یو بل ورته ښه معرفي کوه چې د کور نظام همېشه جوړوي ځکه په دې جوړ نظام پلار او مور دواړه خوشحاليږي.

۱۴۸. پخپل پلار ډېرې نیوکې مه کوه چې پلاره ستا منزل خراب دی او بوتان دې خپو کې غټ دي او واسکت دې ډېر زوړ دی، بلکې همېشه د پلار صفتونه کوه چې پلاره ته ښایسته انسان یې، ستا ښایسته اخلاق دي ښه لباس لري، ښه عطر وهي ښکلې اخلاق لري، پدې خبرو پلار خوشحاليږي.

۱۴۹. د خپلو ورونو سره جنگ او لانجې مه کوه او مه ورسره په معمولي خبرو اواز اوچتوه ځکه دا هغه څه

دي چې والد محترم خفه کوي او د پلار خفگان ولي
پيدا کوي، په عادي کارونو.

۱۵۰. کله په کور کې ځينې مشکلات موجود وي او
هغه مشکلات پدې ختمېږي چې پلار بله بڼه وکړي،
نو ته پدې صورت کې د پلار سره مخالف کېږه مه چې
پلاره بله بڼه به نه کوي، ته پلار خپلې خوښې ته
پرېږده او په داسې مسايلو کې دهغې سره شور مه کوه.

۱۵۱. که پلار دې ساده امي انسان وي نو د علماء د
قران درسونو ته يې کېنوه او د علماوو د سيرت درسونه
پرې واوړوه، چې عقیده او عمل يې د قران او سنت سره
برابر شي.

۱۵۲. زياتره مشران خلک نصوار اچوي که ستاسې
والد صاحب پدې مرض اخته وي نو په ډېره خوږه لهجه
ورته ووايه پلارجانه د نصوارو اچول حرام دي او دا نشه
يې شيان ستا بدن خرابوي او پدې مصرف کول دا ټول

اسراف دی دغه پیسې مسکین فقیر ته ورکړه، گوره پوره لس کاله کېږي چې ته دا عمل کوي دغه د یوې ورځې مصرف حساب کړه او بیا د کال او د لسو کالو پیسې څومره جوړېږي، بس پلارجانه زه درته سوال کوم چې نور نصور اچول پرېږده.

۱۵۳. سگرت څکول حرام دي خو ځینې ځوانان د خپل پلار په مخامخ سگرت څکي، گناه او بې ادبي دواړه جمع کوي گرانه ځوانه! سگرت پرېږده د پلار په مخامخ او شاته هم نور یې مخه څکه.

۱۵۴. ستا به ستر احسان او کومک د پلار سره دا وي چې د علماوو درسونو ته یې ولېږه او د وعظ مجالسو ته یې ولېږه، حج یا عمرې ته یې ولېږه.

۱۵۵. دخپلو خپلوانو د جنگونو او لانجو کیسې دې پلار ته مه کوه، پلار ته همېشه پاکه او ښکلې خبره کوه چې پرې خوشحاله شي.

۱۵۶. پلار ته په کلیوالي مسایلو کې د خلکو عیبونه مه بیانوه، او مه ورته دا وایه چې فلانکی پلاره تا ته کنځلې کولې او تا پسې یې خبرې کولې، ځکه ددې خبرو سره د هغې په زړه کې هم ډېر څه پیدا کېږي او تشویش هم ورسره پیدا کېږي.

۱۵۷. که د پلار عمر دې هرڅومره ډېر شي او تاته وایي چې ماته عطر راوړه او ماته فلانکی صابون یا شامپو راوړه نو هره خبره یې منه او محروم کوه یې مه د داسې عادي شيانو نه.

۱۵۸. که په کور کې څوک ناڅاپي وفات شي او پلار دې خبر نه وي نو ډارک پلار ته مه وایه چې فلانکی څوی یا لمسی-دې مړ شو، ځکه دا طریقه غلطه ده بلکې اول ورته د صبر خبرې وکړه او بیا ورته ووايه چې په تکلیف باندې صبر کول دومره اجر لري یعنې د اوږدې مقدمې نه وروسته یې خبر کړه.

۱۵۹. د پلار په مخامخ د بل چا د تربیت صفتونه مه کوه، چې کاشکې زما څوک وای چې زما یې هم داسې تربیت کړی وای ځکه ددې سره دې پلار خفه کېږي داسې مه وایه.

۱۶۰. کله چې پلار خبرې کوي نو مخامخ ورته خاموش کېنه او ځان مه گروه او مکمل ورته متوجه شه او هرې خبرې ته یې په مسکا ځواب ورکړه.

۱۶۱. که ستاسې د والد صیب عمر ډېر وي او شنه میوه ورته راوړې نو داسې مېوه ورته راوړه چې دهغې د غاښونو زور پرې ورسېږي او بیا ورسره کېنه میوه ورته جوړوه چې هغه یې خوري او پسته پسته ورته مخې ته ږده. او ورته وایه پلارجانه دا وخوره دا وخوره او دهغې په خوراک کولو ته خوشحاله شه او چې پلار درنه خوشحاله وي نو ته پوه شه چې الله تعالی درنه راضي دی.

نصیحتونه

۱. د الله تعالی نه ویره وکړه چېرته چې یې.
۲. تل خپله ژبه د الله تعالی په ذکر لمدۀ ساته.
۳. تل د پنځه وخته لمانځه په جماعت سره پابند اوسه.
۴. د سبا او د ماښام اذکار هېڅ وخت مه پرېږده.
۵. تل لپاره د نیکو خلکو سره ناسته او ولاړه کوه.
۶. هېڅ قسم نیشه یې توکي مه استعمالوه.
۷. د هر قسم حرام مال نه ځان وژغوره.
۸. هېڅ وخت متکبره او مغروره مه جوړېږه.
۹. تل لپاره خپلې پیانځې پورته ساته د ښنگرو نه.
۱۰. همپشه لپاره لیدل کتل حرام ځایونو ته مه کوه.
۱۱. د جاهلانو خلکو د مجلس نه ځان ساته او دهغوی د ملگرتوب نه.

۱۲. خپل کور او جومات کې ډېر وخت تېرووه.
۱۳. هره شپه (تبرک الذي) سورة لوله.
۱۴. د هرې جمعې په ورځ د (سورة الکهف) لوستل مه هیرووه.
۱۵. تل لپاره بې کاره اوزگار مه گرځه بیا درنه گناهونه کېږي.
۱۶. روزانه د قرانکریم څه برخه تلاوت کوه.
۱۷. کونښن وکړه چې همېشه په اوداسه کې وگرځي.
۱۸. ډېره پرمخ پرېږده او بریتونه کم کړه.
۱۹. د حلال مال پسې گرځه او د حرام نه ځان ساته.
۲۰. خپل کور ته TV ټي وي (تلویزیون) مه راوړه.
۲۱. د غیبت او چغلخوړۍ نه ځان وژغوره.
۲۲. روزانه لس روپۍ صدقه وکړه.
۲۳. همېشه د مور او پلار احترام کوه.

۲۴. لمونځ تل لپاره په دمه دمه کوه.

۲۵. تل لپاره د بدعاتو او رواجونو مخالف اوسه.

۲۶. د دوشنبې او پنجشنبې روژه ياده لره. او ويې نيسه.

۲۷. د مشرانو احترام او په کشرانو شفقت کوه.

۲۸. د علماوو او د قرانکریم د حافظانو ډېر احترام کوه.

۲۹. د قرانکریم د ترجمې او د احاديثو د درسونو سره
علاقه ساته.

۳۰. د دنيا سره ډېره مينه کوونکی مه جوړېږه اخرت
والا شه.